



ព្រះរាជក្រឹត្យ

នស/រកត/០៦១៤/៧០៧

ស្តីពី

ការបង្កើតគណៈកម្មាធិការជាតិ ប្រយុទ្ធប្រឆាំងអំពើជួញដូរមនុស្ស

យើង

ព្រះករុណាព្រះបាទសម្តេចព្រះបរមនាថ នរោត្តម សីហមុនី
សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ
ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា
ខេមរាស្រីពិរាស្ត្រ ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខនស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើ ច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខនស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែល ប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានទ្រង់យល់ព្រះរាជក្រមលេខនស/រកម/០១០៦/០០៤ ចុះថ្ងៃទី១៨ ខែមករា ឆ្នាំ២០០៦ ដែល ប្រកាសឱ្យប្រើច្បាប់ស្តីពីការអនុម័តយល់ព្រមឱ្យព្រះរាជាណាចក្រកម្ពុជាចូលជាភាគីនៃពិធីសារ ស្តីពីការទប់ស្កាត់ ការបង្ក្រាប និងដាក់ទណ្ឌកម្មការជួញដូរមនុស្ស ជាពិសេសស្ត្រីនិងកុមារ ដែល បំពេញបន្ថែមលើអនុសញ្ញាអង្គការសហប្រជាជាតិស្តីពីការប្រឆាំងនឹងឧក្រិដ្ឋកម្មឆ្លងដែនដែល មានអង្គការចាត់តាំង
- បានទ្រង់យល់ព្រះរាជក្រមលេខនស/រកម/០២០៨/០០៥ ចុះថ្ងៃទី១៥ ខែកុម្ភៈ ឆ្នាំ២០០៨ ដែល ប្រកាសឱ្យប្រើច្បាប់ស្តីពីការបង្ក្រាបអំពើជួញដូរមនុស្សនិងអំពើធ្វើអាជីវកម្មផ្លូវភេទ
- បានទ្រង់យល់សេចក្តីក្រាបបង្គំទូលថ្វាយរបស់ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា



ក្រសួងបន្តិច

ជំពូកទី១ បទប្បញ្ញត្តិទូទៅ

មាត្រា ១.-

ត្រូវបានបង្កើត **គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស** ដែលសរសេរជាអក្សរកាត់ថា **គ.ជ.ប.ជ** ។

ជំពូកទី២ សមាសភាព គ.ជ.ប.ជ

មាត្រា ២.-

គ.ជ.ប.ជ មានសមាសភាព ដូចខាងក្រោម៖

១. រដ្ឋមន្ត្រីក្រសួងមហាផ្ទៃ		ប្រធាន
២. រដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ		អនុប្រធាន
៣. រដ្ឋមន្ត្រីក្រសួងកិច្ចការនារី		អនុប្រធាន
៤. រដ្ឋមន្ត្រីក្រសួងយុត្តិធម៌		អនុប្រធាន
៥. រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា		អនុប្រធាន
៦. រដ្ឋមន្ត្រីក្រសួងអប់រំយុវជន និងកីឡា		អនុប្រធាន
៧. រដ្ឋលេខាធិការក្រសួងមហាផ្ទៃ	១រូប	អនុប្រធានអចិន្ត្រៃយ៍
៨. អគ្គស្នងការនៃអគ្គស្នងការដ្ឋាននគរបាលជាតិ		អនុប្រធាន
៩. រដ្ឋលេខាធិការក្រសួងសុខាភិបាល	១រូប	សមាជិក
១០. រដ្ឋលេខាធិការក្រសួងទេសចរណ៍	១រូប	សមាជិក
១១. រដ្ឋលេខាធិការទីស្តីការគណៈរដ្ឋមន្ត្រី	១រូប	សមាជិក
១២. រដ្ឋលេខាធិការក្រសួងការបរទេស និងសហប្រតិបត្តិការអន្តរជាតិ	១រូប	សមាជិក
១៣. រដ្ឋលេខាធិការក្រសួងការពារជាតិ	១រូប	សមាជិក
១៤. រដ្ឋលេខាធិការក្រសួងសេដ្ឋកិច្ច និងហិរញ្ញវត្ថុ	១រូប	សមាជិក
១៥. រដ្ឋលេខាធិការក្រសួងផែនការ	១រូប	សមាជិក
១៦. រដ្ឋលេខាធិការក្រសួងព័ត៌មាន	១រូប	សមាជិក
១៧. រដ្ឋលេខាធិការក្រសួងវប្បធម៌ និងវិចិត្រសិល្បៈ	១រូប	សមាជិក



១៨. រដ្ឋលេខាធិការក្រសួងអភិវឌ្ឍន៍ជនបទ	១រូប	សមាជិក
១៩. រដ្ឋលេខាធិការក្រសួងប្រៃសណីយ៍ និងទូរគមនាគមន៍	១រូប	សមាជិក
២០. រដ្ឋលេខាធិការក្រសួងឧស្សាហកម្ម និងសិប្បកម្ម	១រូប	សមាជិក
២១. រដ្ឋលេខាធិការក្រសួងធម្មការ និងសាសនា	១រូប	សមាជិក
២២. រដ្ឋលេខាធិការក្រសួងមុខងារសាធារណៈ	១រូប	សមាជិក
២៣. រដ្ឋលេខាធិការក្រសួងកសិកម្ម រុក្ខាប្រមាញ់ និងនេសាទ	១រូប	សមាជិក
២៤. មេបញ្ជាការកងរាជអាវុធហត្ថលើផ្ទៃប្រទេស		សមាជិក
២៥. អគ្គនាយកនៃអគ្គនាយកដ្ឋានអន្តោប្រវេសន៍នៃក្រសួងមហាផ្ទៃ		សមាជិក
២៦. អគ្គនាយកនៃអគ្គនាយកដ្ឋានអគ្គសញ្ញាណកម្មនៃក្រសួងមហាផ្ទៃ		សមាជិក
២៧. នាយកកិច្ចការព្រំដែននៃអគ្គបញ្ជាការដ្ឋានកងយោធពលខេមរភូមិន្ទ		សមាជិក

សមាសភាពជាក់ស្តែងនៃ**គ.ជ.ប**ត្រូវតែងតាំងដោយសេចក្តីសម្រេចរបស់រាជរដ្ឋាភិបាល។

ជំពូកទី៣ **តួនាទី និងភារកិច្ចរបស់ គ.ជ.ប**

មាត្រា ៣.-

គ.ជ.ប គឺជាយន្តការអន្តរស្ថាប័នថ្នាក់ជាតិ ដែលមានតួនាទីធ្វើជាសេនាធិការជូនរាជរដ្ឋាភិបាល ក្នុងការដឹកនាំ សម្របសម្រួលប្រមូលផ្តុំការចូលរួមកិច្ចសហការ និងការគាំទ្រពីក្រសួង ស្ថាប័នពាក់ព័ន្ធ អង្គការសហប្រជាជាតិ អង្គការដៃគូជាតិ អន្តរជាតិ ផ្នែកឯកជនរួមទាំងយន្តការក្នុងតំបន់ និងបណ្តាប្រទេសពាក់ព័ន្ធទាំងឡាយ សម្រាប់ការងារប្រយុទ្ធប្រឆាំងនឹងរាល់ទម្រង់នៃអំពើជួញដូរ និងអំពើធ្វើអាជីវកម្មរោងប្រវែញលើមនុស្សគ្រប់រូបភាព ជាពិសេសលើស្ត្រីនិងកុមារ ដែលកើតមាននៅក្នុងដែនដីនៃព្រះរាជាណាចក្រកម្ពុជា និងនៅក្រៅដែនដីនៃព្រះរាជាណាចក្រកម្ពុជា ។

មាត្រា ៤.-

- គ.ជ.ប** មានភារកិច្ចដូចខាងក្រោម៖
១. ជម្រុញនិងលើកកម្ពស់ការអនុវត្តច្បាប់ស្តីពីការបង្ក្រាបអំពើជួញដូរមនុស្ស និងអំពើធ្វើអាជីវកម្មរោងប្រវែញ ពិធីសារស្តីពីការទប់ស្កាត់ការបង្ក្រាបនិងដាក់ទណ្ឌកម្ម ការជួញដូរមនុស្ស ជាពិសេសស្ត្រី និងកុមារ ដែលបំពេញបន្ថែមលើអនុសញ្ញាអង្គការសហប្រជាជាតិស្តីពីការប្រឆាំងនឹងឧក្រិដ្ឋកម្មឆ្លងដែនដែលមានអង្គការចាត់តាំង ឬលិខិតតុបករណ៍ និងកិច្ចព្រមព្រៀងអន្តរជាតិផ្សេងៗទៀតទាក់ទងនឹងអំពើជួញដូរមនុស្ស ដែលព្រះរាជាណាចក្រកម្ពុជាជាសមាជិកហត្ថលេខី។



២. ជម្រុញនិងពង្រឹងការអនុវត្តគោលនយោបាយ និងបទដ្ឋានអប្បបរមាស្តីពីកិច្ចការពារសិទ្ធិជនរងគ្រោះដោយអំពើជួញដូរមនុស្ស។
៣. ជម្រុញនិងពង្រឹងកិច្ចការជួយជនរងគ្រោះដោយអំពើជួញដូរមនុស្ស នៅតាមគ្រប់តំណាក់កាលនៃនីតិវិធីតុលាការ។
៤. ជម្រុញ និងតាមដានការអនុវត្តច្បាប់ គោលនយោបាយជាតិ អន្តរជាតិពាក់ព័ន្ធ និងគោលការណ៍ណែនាំផ្សេងៗរបស់រាជរដ្ឋាភិបាល ព្រមទាំងគាំទ្រឲ្យមានការចុះហត្ថលេខាឬការផ្តល់សច្ចាប័នលើលិខិតតុបករណ៍អន្តរជាតិទាំងឡាយណាដែលមានសារៈប្រយោជន៍ដល់ការងារប្រយុទ្ធប្រឆាំងនឹងអំពើជួញដូរមនុស្ស។
៥. តាមដាន ត្រួតពិនិត្យ និងវាយតម្លៃសភាពការណ៍ប្រែប្រួលនៃបទល្មើសជួញដូរមនុស្ស ការធ្វើអាជីវកម្មផ្លូវភេទ និងបទល្មើសពាក់ព័ន្ធដទៃទៀត ដោយយកចិត្តទុកដាក់លើភាពរងគ្រោះរបស់ប្រជាពលរដ្ឋ ទាំងស្រ្តី បុរស ជាពិសេសកុមារ និងយុវវ័យ។
៦. ពិនិត្យកែលំអ និងស្នើឲ្យក្រសួង ស្ថាប័នពាក់ព័ន្ធ រៀបចំតាក់តែងបំពេញបន្ថែម នូវអត្ថបទច្បាប់ បទដ្ឋានគតិយុត្តិដែលនៅខ្វះខាត ដាក់ចេញគោលនយោបាយ យុទ្ធសាស្ត្រ និងផែនការសកម្មភាពដើម្បីបង្ការទប់ស្កាត់បទល្មើស ជួយសង្គ្រោះ និងការពារជនរងគ្រោះដោយអំពើជួញដូរមនុស្សគ្រប់រូបភាពនិងជម្រុញការផ្សព្វផ្សាយអប់រំឲ្យបានទូលំទូលាយដល់សាធារណៈជន បានយល់ដឹងនិងចូលរួមអនុវត្ត ។
៧. ជម្រុញឲ្យមានមជ្ឈមណ្ឌលគំរូ ដែលអនុវត្តតាមបទដ្ឋានបានត្រឹមត្រូវ សម្រាប់ការស្តារនីតិសម្បទាជនរងគ្រោះមាតុភូមិនិរត្តន៍ មុននឹងធ្វើសមាហរណកម្មទៅគ្រួសារ ឬសហគមន៍ វិញ ។
៨. ជម្រុញនិងលើកកម្ពស់ការទទួលខុសត្រូវរបស់ប្រព័ន្ធយុត្តិធម៌ព្រហ្មទណ្ឌឲ្យឆ្លើយតបទៅនឹងអំពើជួញដូរមនុស្សមានជាអាទិ៍៖ ពង្រឹងការអនុវត្តច្បាប់ ការលុបបំបាត់និទណ្ឌភាព ការស៊ើបអង្កេត និងការផ្តន្ទាទោសជនល្មើសពាក់ព័ន្ធនឹងអំពើជួញដូរមនុស្ស ដើម្បីលើកកម្ពស់ការជឿទុកចិត្តពីប្រជាពលរដ្ឋ ជាពិសេសពីជនរងគ្រោះលើប្រព័ន្ធយុត្តិធម៌ សេវាសង្គម សេវាសាធារណៈ និងចូលរួមអនុវត្តច្បាប់។
៩. ពង្រឹងនិងពង្រីកទំនាក់ទំនងកិច្ចសហប្រតិបត្តិការនិងការគាំទ្រពីបណ្តាអង្គការដៃគូជាតិអន្តរជាតិ ទីភ្នាក់ងារសហប្រជាជាតិនិងជាមួយប្រទេសពាក់ព័ន្ធនានាដើម្បីការងារប្រយុទ្ធប្រឆាំងការជួញដូរមនុស្ស។
១០. ពិនិត្យសម្រេច និងផ្សព្វផ្សាយផែនការជាតិ និងរបាយការណ៍ជាតិ ស្តីពីសកម្មភាពនិងលទ្ធផលនៃការងារប្រឆាំងការជួញដូរមនុស្ស។



- ១១. រៀបចំរបាយការណ៍ស្តីពីស្ថានភាពនិងការងារប្រយុទ្ធប្រឆាំងនឹងអំពើជួញដូរមនុស្ស និងអំពើធ្វើអាជីវកម្មផ្លូវភេទជូនរាជរដ្ឋាភិបាល និងអង្គការសហប្រជាជាតិតាមការកំណត់។
- ១២. ពិនិត្យ អនុម័ត និងគ្រប់គ្រងគម្រោងថវិកាប្រចាំឆ្នាំរបស់ **គ.ជ.ប.ជ**។
- ១៣. អនុវត្តភារកិច្ចផ្សេងៗទៀតតាមការប្រគល់ជូនរបស់រាជរដ្ឋាភិបាល។

មាត្រា ៥.-

គ.ជ.ប.ជ ត្រូវរៀបចំកិច្ចប្រជុំផ្ទៃក្នុងរបស់ខ្លួនជាទៀងទាត់ប្រចាំត្រីមាស។ ក្នុងករណីចាំបាច់ប្រធានអាចកោះប្រជុំវិសាមញ្ញបាន។
របៀបរបបការងារនិងកិច្ចដំណើរការប្រជុំរបស់ **គ.ជ.ប.ជ** ត្រូវកំណត់ដោយបទបញ្ជាផ្ទៃក្នុង។

មាត្រា ៦.-

ប្រធាន **គ.ជ.ប.ជ** មានសិទ្ធិអញ្ជើញតំណាងក្រសួង ស្ថាប័ន មន្ត្រីជំនាញ និងអង្គការមិនមែនរដ្ឋាភិបាលពាក់ព័ន្ធនានា ឲ្យចូលរួមប្រជុំពិគ្រោះយោបល់ និងបំភ្លឺលើរាល់បញ្ហាទាំងឡាយដែលទាក់ទងនឹងក្របខ័ណ្ឌការងារ **គ.ជ.ប.ជ**។

មាត្រា ៧.-

គ.ជ.ប.ជ មានរូបសញ្ញាសម្គាល់ និងត្រាដោយឡែករបស់ខ្លួន។
គំរូត្រានិងខ្លឹមសាររូបសញ្ញាសម្គាល់របស់ **គ.ជ.ប.ជ** មានភ្ជាប់ជាឧបសម្ព័ន្ធនៃព្រះរាជក្រឹត្យនេះ។

មាត្រា ៨.-

គ.ជ.ប.ជ មានអគ្គលេខាធិការដ្ឋានមួយជាអង្គភាពប្រតិបត្តិ ដែលមានទីតាំងនៅក្នុងមូលដ្ឋានណាមួយនៃទីស្តីការក្រសួងមហាផ្ទៃ និងមានមន្ត្រីបំរើការងារជាក្របខ័ណ្ឌក្រសួងមហាផ្ទៃ។
អនុប្រធានអចិន្ត្រៃយ៍នៃ **គ.ជ.ប.ជ** ត្រូវបានប្រគល់ភារកិច្ចឲ្យទទួលបន្ទុក អគ្គលេខាធិការដ្ឋានដោយប្រកាសរបស់រដ្ឋមន្ត្រីក្រសួងមហាផ្ទៃ ។
ការរៀបចំនិងការប្រព្រឹត្តទៅរបស់អគ្គលេខាធិការដ្ឋាន **គ.ជ.ប.ជ** ត្រូវកំណត់ដោយអនុក្រឹត្យ។

មាត្រា ៩.-

គ.ជ.ប.ជ អាចទទួលយកនិងតែងតាំងទីប្រឹក្សាបច្ចេកទេស អ្នកជំនាញជាតិ អន្តរជាតិមួយចំនួនតាមការចាំបាច់ ដើម្បីជួយការងារ **គ.ជ.ប.ជ** និងអគ្គលេខាធិការដ្ឋាន។



មាត្រា ១០.-

គ.ជ.ប.ជ ត្រូវបង្កើតក្រុមការងារជំនាញ អន្តរក្រសួង ស្ថាប័ន មួយចំនួនតាមការចាំបាច់។ សមាសភាព តួនាទី និងភារកិច្ចដាក់ស្តែងរបស់ក្រុមការងារជំនាញនីមួយៗត្រូវកំណត់ដោយ សេចក្តីសម្រេចរបស់ប្រធាន គ.ជ.ប.ជ។

មាត្រា ១១.-

គ.ជ.ប.ជ ត្រូវបង្កើតគណៈកម្មាធិការប្រយុទ្ធប្រឆាំងអំពើជួញដូរមនុស្សថ្នាក់ក្រោមជាតិ ដែលគណៈកម្មាធិការខេត្តសរសេរអក្សរកាត់ថា គ.ខ.ប.ជ និងគណៈកម្មាធិការរាជធានីសរសេរ អក្សរកាត់ថា គ.រ.ប.ជ ។

សមាសភាព តួនាទី និងភារកិច្ច និងការប្រព្រឹត្តទៅរបស់គណៈកម្មាធិការប្រយុទ្ធប្រឆាំង អំពើជួញដូរមនុស្សថ្នាក់ក្រោមជាតិ ត្រូវកំណត់ដោយសេចក្តីសម្រេចរបស់ប្រធាន គ.ជ.ប.ជ ។

**ជំពូកទី៤
ប្រភពធនធាន**

មាត្រា ១២.-

គ.ជ.ប.ជ មានប្រភពធនធានផ្គត់ផ្គង់ដោយថវិកាជាតិដែលជាកញ្ចប់ថវិកាដោយឡែក នៅក្នុងឧបសម្ព័ន្ធនៃកញ្ចប់ថវិកាប្រចាំឆ្នាំរបស់ក្រសួងមហាផ្ទៃ ។ ចំពោះថវិកាសម្រាប់ការងារ ប្រយុទ្ធប្រឆាំងការជួញដូរមនុស្សរបស់ គ.រ.ប.ជ និង គ.ខ.ប.ជ នីមួយៗ គឺជាថវិកាឧបសម្ព័ន្ធ របស់រាជធានី-ខេត្ត នោះ ។

គ.ជ.ប.ជ មានសិទ្ធិទទួល គ្រប់គ្រង ចាត់ចែង និងប្រើប្រាស់តាមនីតិវិធីច្បាប់ជាធរមាននូវ មូលនិធិដែលបានមកពីប្រភពហិរញ្ញប្បទានសហប្រតិបត្តិការអន្តរជាតិ ដៃគូអភិវឌ្ឍន៍ និងប្រភព ផ្សេងៗទៀតដើម្បីធានាការអនុវត្តដំណើរការការងាររបស់ខ្លួន ។

**ជំពូកទី៥
អវសានប្បញ្ញត្តិ**

មាត្រា ១៣.-

អនុក្រឹត្យលេខ ១៦២អនក្រ.បក ចុះថ្ងៃទី២៥ ខែកញ្ញា ឆ្នាំ២០០៩ ស្តីពីការបង្កើតគណៈ កម្មាធិការជាតិដឹកនាំ ប.ជ.រ.ព.ក និងបទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍។



មាត្រា ១៤.-

សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យនេះ ចាប់ពីថ្ងៃឡាយព្រះហស្តលេខាតទៅ។

ធ្វើនៅព្រះបរមរាជវាំង, ថ្ងៃទី ២៧ ខែ ឧសភា ឆ្នាំ២០១៤

**ព្រះហស្តលេខា និងព្រះរាជលញ្ឆករ
នរោត្តម សីហមុនី**

លេខ. ១៤០៦. ៨២២

បានយកសេចក្តីក្រាបបង្គំទូលថ្វាយព្រះមហាក្សត្រ
សូមឡាយព្រះហស្តលេខា
**នាយករដ្ឋមន្ត្រី
ហត្ថលេខា**
សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី
ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ
**ហត្ថលេខា
ស ខេង**

លេខ: ៤៣០ ស.ណ
សំណៅដែលមានតម្លៃជាការបែកផ្សាយ
រាជធានីភ្នំពេញ ថ្ងៃទី ២៧ ខែ ឧសភា ឆ្នាំ២០១៤
អគ្គលេខាធិការរាជរដ្ឋាភិបាល

ស៊ី សុខា

ឧបសម្ព័ន្ធ២

**សេចក្តីពន្យល់ អំពីរូបសញ្ញាគណៈកម្មាធិការជាតិ និងគណៈកម្មាធិការខេត្ត
ប្រឆាំងការជួញដូរមនុស្ស**

ក. រូបសញ្ញា **គ.ជ.ប.ជ**

មានសញ្ញាជាដូចកងចក្រ ខាងក្នុងមានរូបនិមិត្តសញ្ញារាងជាបាតដៃពីរទ្រមនុស្សបីនាក់
មានន័យថា រួមគ្នាអនុវត្តច្បាប់ ដើម្បីការពារ ប្រជាពលរដ្ឋ ទាំងបុរស ស្ត្រី និងកុមារ

និងមានអក្សរព័ទ្ធជុំវិញខាងលើជាភាសាខ្មែរ

ថា **គណៈកម្មាធិការជាតិប្រឆាំងការជួញដូរមនុស្ស** និងមានអក្សរកាត់ បួនកូ គឺ
គ.ជ.ប.ជ ខាងក្រោម ជាភាសាអង់គ្លេស ថា៖ National Committee for Counter Trafficking
(N.C.C.T) ដែលបញ្ជាក់អំពីយន្តការជាតិ ដែលមានលក្ខណៈ ជាអន្តរក្រសួង ស្ថាប័ន
ក្នុងការងារប្រយុទ្ធប្រឆាំងរាល់ទម្រង់នៃការជួញដូរមនុស្ស ។

ខ. រូបសញ្ញា **គ.រ.ប.ជ** និង **គ.ខ.ប.ជ**

មានទ្រង់ទ្រាយប្រហាក់ប្រហែលគ្នា នឹងរូបសញ្ញាគណៈកម្មាធិការជាតិ
តែរូបសញ្ញាបាតដៃទ្រមនុស្ស មានទំហំតូចជាង និងមានអក្សរខ្មែរ និងអង់គ្លេស បញ្ជាក់អំពី ថ្នាក់រាជធានី
(ភ្នំពេញ) និងថ្នាក់ខេត្ត និងដែលមានឈ្មោះរាជធានី ខេត្តនីមួយៗ ផងដែរ ។



ឧបសម្ព័ន្ធ

ព្រះរាជក្រឹត្យលេខ នស/រកត/០៦០៤/៨០៥
ចុះថ្ងៃទី ២៤ ខែ មិថុនា ឆ្នាំ ២០០៤

គំរូ រូបសញ្ញាគណៈកម្មាធិការជាតិ និងគណៈកម្មាធិការកាត់កាត់ ខេត្ត

